

F'dak li kien forsi l-ewwel referendum iddokumentat fl-istorja tal-Kristjaneżmu, in-nies għażlu lil Barabba fuq Kristu.

Fastforward elfejn sena, u ma nbidel xejn, hlief li l-Barabbijiet li hakmu lil dan il-pajjiż, illum liebsin suit, idellku l-*gel* ma' xagħarhom, u għandhom *account* tal-*Facebook* u t-*Twitter*.

Il-maġġoranza, ta' erbgħin elf, kif ihobbu jirrepetu l-armata organizzata ta' trolls fuq il-mezzi soċjali, dejjem tħossha komda billi tinheba wara s-saħħa tan-numri, u fil-proċess toħnoq il-vuċi ta' min hu f'minoranza.

Daqs li kieku l-individwu sparixxa milli jkun fiċ-ċentru tal-politika soċjali.

Huwa għalhekk li l-vuċi tas-soċjeta ċivili trid tkun qawwija.

Kieku dejjem tgħaddi tal-maġġoranza, kieku

Konrad Mizzi għadu deputat mexxej tal-Partit Laburista,

Keith Schembri għadu *chief of staff*,

Joseph Muscat għadu prim ministru,

Robert Abela għadu konsulent ta' Muscat,

u Melvin Theuma, probabbli, għadu mpjegat mal-gvern biex ma jagħmel assolutament xejn.

U x'inhil il-politika? Jew aħjar, min huma l-politiċi?

Huma dawk l-individwi li jiġu maħtura mill-poplu sabiex iħarsu il-gid komuni, itejbu l-hajja tan-nies, u jamministraw flus il-poplu - jiġifieri it-taxxi tiegħek.

Biex kulhadd jimxi l-quddiem;

Biex kulhadd jgħix hajja dinjituza flimkien mal-maħbubin tagħhom.

Il-politiċi żgur mhumiex dawk li jaħbu gidhom f'kontijiet sigrieti.

Il-politiċi żgur mhumiex dawk li jaċċettaw rigali lussużi u *cash*, mingħand il-maġhruf sid tal-kumpanija *17Black*, mbad ma jiddikjarawhomx.

U l-politiċi definnittivament mhumiex dawk li jifflu *chats* fuq il-*whatsapp* ma nies li huma implikati fi skandli ta' korruzzjoni, fl-assassinju ta' ġurnalista li kienet qed tikxef dawk l-istess skandli, proprju l-għada tal-ewwel arresti marbuta mal-kas.

Imma s-saħħa li tagħtik il-maġġoranza, tippermetti li l-politiċi jirrepetu l-istess gidba, jum wara jum, gimgħa wara gimgħa, sena wara l-oħra.

Sakemm din issir verita f'moħħ dawk li jisimghu biss il-gidba.

Jien xbajt sal-ponta ta' mniehri nisma' li l-istituzzjonijiet qed jaħdmu, meta qed nara b'għajnejja ezattament l-oppożt.

Kieku l-istituzzjonijiet kienu qed jahdmu, kieku Konrad Mizzi m'ghadux membru parlamentari f'dan il-bini, jirrappreżenta lili u lilek.

Kull proġett li miss miegħu Konrad Mizzi huwa dubjuż.

Il-kontijiet sigrieti li fetiħ kienu ntenzjonati li jirċievu flus minn proġetti pubbliċi, u mhux "to populate them with his assets", kif qalilna b'għajnejh ileqqu, waqt li Joseph Muscat u Louis Grech tawh l-approvazzjoni tagħhom.

Hafer 40 miljun ewro f'taxxi lil *Electrogas*, u b'hekk tefagħhom fuq il-poplu Malti, jigifieri fuqna.

Kellu jirriżenja minn deputat kap, tkeċċa minn ministru, darbtejn, u saħansitra tkeċċa mill-partit tiegħu stess ... imma bla misthija, għadu jippożta tal-Onorevoli.

Kieku l-istituzzjonijiet kienu qed jahdmu, kieku l-ex-assistent kummissarju tal-pulizija, Ian Abdilla, kien jagħmel xogħolu kif suppost, minflok intefa jongħos fuq l-iskrivanija. U talli ha nagħsa ta' tlett snin, issa nsiru nafu li se jinagħta Midalja għal Servizz Twil u Effiċjenti - EFFIĊJENTI.

Dan huwa l-istess persuna li, taht għurament, stqarr li ma bagħat għal hadd meta faqqgħat l-istorja tal-*Panama Papers*. L-istess uffiċjal li qala ċanfira mingħand l-eks Prim Imħallef, li qallu li kieku l-investigazzjoni saret minnufih, kieku huwa possibbli li illum m'ahniex nistaqsu l-istat setgħax evita l-assassinju ta' gurnalista.

F'għieh is-sewwa, Prim Ministru, imma mhux ovvja li din il-mossa hija daqqa ta' ħarta f'wiċċ dawk il-membri tal-Korp li għamlu snin ta' servizz siewi, u li verament haqqhom dan l-unur?

Kieku l-istituzzjonijiet kienu qed jahdmu, l-ex-Segretarju Parlamentari Cutajar ma kienitx thossha komda taċċetta sitta u ergħbin elf u hames mitt Ewro, u disa' t'elef ohra, *cash*, bl-intenzjoni li ma tiddikjarhomx.

U ma kienitx tagħmel negozju ma dak li diġa konna nafu li kien is-sid tal-kumpanija *17Black*.

Għal għiehna, offriet ir-riżenja b'rispett lejt il-Partit. Insiet li meta hadet il-għurament, wehedet li isservi lill-poplu Malti u Għawdxu kollu.

U l-iskuza li qatgħat kull kuntatt ma' Fenech wara li gie arrestat hija, frankament, ridikola - mhux ovvja, jekk dan kien il-ħabs?

Kieku kellha TIKKA rispetta lejn l-elettorat, kienet tirriżenja hekk kif sar pubbliku dan l-iskandlu, u li sirna nafu bih grazzi għax-xogħol tal-gurnalisti,

Anzi - kieku verament kella rispetta lejn il-poplu, la kienet taċċetta l-flus, u l-anqas issib ruħa f'din is-sitwazzjoni.

Imma għageb tal-għegubijiet, f'pajjiżna, meta l-politiċi jinqabdu, flok jiskuzaw ruhom tad-disrispett li jkunu wrew lill-elettorat, jagħmluha tabilhaqq li ahna l-imġienen, u li jmissna nuru aktar gratitudni lejhom.

Kieku l-istituzzjonijiet kienu qed jaħdmu,

dawk li mmanufatturaw il-bomba li qatlet lil Daphne Caruana Galizia m'għamlux kwazi tlett snin u nofs oħra jiġru mas-saqajn. U l-arrest tagħhom ma kienx ikun jiddependi fuq l-ammissjoni ta' wieħed mill-akkużati.

Kieku l-istituzzjonijiet kienu qed jaħdmu, min jindaħal f'investigazzjoni bhal din, u juża l-posizzjoni tiegħu biex jostakola li ssir ġustizzja, jieħu dak li haqqu. Ma ninsewx li l-inkjesta dwar jekk il-mewt ta' Daphne Caruana Galizia setgħetx ġiet evitata bdiet aktar minn sentejn wara li sar id-delitt.

Kieku l-istituzzjonijiet jaħdmu, kieku l-ġurnalisiti u l-attivisti ma jiġux ivillifikati daqs li kieku ma tgħallimna xejn mill-assassinju ta' Daphne Caruana Galizia. Imnalla għandna ġurnalisti determinati li, minkejja r'riskji personali, jibqu jiġru wara stejjer importanti, biex iwasslulna l-verita`.

Id-deputati kollegi tiegħek, Prim Ministru, ma jmisshom qatt hassewhom komdi jagħtu vot ta' fiduċja lil min hu korrot, kif ma jmisshom qatt instigaw attackki mill-aktar krudili fuq iben ġurnalista maqtula.

Prim Ministru, jiddispjaċini ngħidlek li, le, m'ahniex ngħixu f'genna tal-art, u nibdew nemmnuk meta ssostni li l-istituzzjonijiet qed jaħdmu

- meta kull min kellu sehem dirett, jew indirett, fil-qtil ta' Daphne Caruana Galizia jigi mressaq;
- meta kull min qed jaħsel il-flus f'wiċċ il-poplu jigi nvestigat kif suppost;
- meta dawk li serqu, jew qed jisirqu, minn fondi pubbliċi jigu kkastigati ta' għemilhom;
- u meta dawk li fetħu l-bibien beraħ għall-qarnita ta' kriminalita` li hakmet lill-pajjiżna, jieħdu dak li haqqhom.

Ladarba nibdew naraw din il-bidla, u l-politiċi jibdew juruna farka rispett, forsi dakinhar nibdew infiequ bhala pajjiz u bhala nazzjon.

Mbad forsi nkunu nistgħu nibdew nitkellmu dwar l-unita` tant mixtieqa.

-- END --